

عہد نبوی صلی اللہ علیہ وسلم کا تمدن

محمد رضی الاسلام ندوی*

پروفیسر محمد یسین مظہر صدیقی (مصنف) ناشر: اسلامک بک فاؤنڈیشن، 1781، حوض سوئی والان،

نئی دہلی-۲۵، ۲۰۱۰ء، صفحات: ۸۰۸، قیمت: ۴۰۰ روپے

سیرت نبوی صلی اللہ علیہ وسلم کے مختلف پہلوؤں پر دنیا کی تمام زبانوں میں لاکھوں کتابیں تصنیف کی جا چکی ہیں۔ پھر بھی مصنفین و محققین کی جودت طبع و تحقیق کے نئے نئے پہلو تلاش کر لیتی ہے۔ پروفیسر محمد یسین مظہر صدیقی موجودہ دور کے ان سیرت نگاروں میں ہیں جنہوں نے سیرت نبوی کے مختلف پہلوؤں پر عصری اہمیت کی حامل متعدد و قیچ کتابیں تصنیف کی ہیں۔ ان میں عہد نبوی میں تنظیم ریاست و حکومت (اردو، انگریزی) غزوات نبوی کی اقتصادی جہات، عہد نبوی کا نظام حکومت، وحی حدیث، مکی اسوۂ نبوی، مسلم اقلیتوں کے مسائل کا حل، سنتوں کا تنوع، رسول اکرم صلی اللہ علیہ وسلم اور خواتین اور مکی عہد نبوی میں اسلامی احکام کا ارتقاء خصوصیت سے قابل ذکر ہیں۔ اب عہد نبوی کے تمدن کے موضوع پر ان کی کتاب بڑے آب و تاب کے ساتھ منظر عام پر آئی ہے۔

سیرت کے بعض پہلوؤں پر علمی و تحقیقی کام نسبتاً زیادہ ہوا ہے اور بعض پہلوؤں پر کم۔ عہد نبوی کا تمدن کیسا تھا؟ رسول اللہ صلی اللہ علیہ وسلم اور صحابہ کرام کے خورد و نوش اور رہن سہن کی چیزیں کیا تھیں؟ آرائش و زیبائش اور تفریحات و تقریبات کے سلسلے میں ان کے معمولات کیا تھے؟ اس سلسلے کی معلومات کتب حدیث اور مصادر سیرت میں منتشر طور پر تو مل جاتی ہیں، لیکن ان کا تجزیاتی اور مبسوط مطالعہ غالباً اب تک نہیں ہوا تھا۔ یہ سعادت فاضل مصنف کے حصہ میں آئی ہے۔ انہوں نے جتنی باریکی اور تفصیل کے ساتھ اس موضوع کا مطالعہ کیا ہے، اس سے امید ہے کہ ان کا کام بعد کے محققین کے لیے مرجع بنے گا۔

یہ کتاب پانچ ابواب پر مشتمل ہے۔ باب اول میں عہد نبوی کے ماکولات و مشروبات کا تعارف کروایا گیا ہے اور کھانے کے اوقات، کھانا پکانے کی ترکیبوں، خاص تقریبات کے کھانوں، آل حضرت صلی اللہ علیہ وسلم اور صحابہ کرام کی دعوتوں اور ہدایئے طعام کے بارے میں معلومات فراہم کی گئی ہیں۔ باب دوم ملبوسات پر ہے۔ اس میں لباسوں کی اقسام، ان کے استعمال اور ان کی سماجی اہمیت اجاگر کی گئی ہے۔ اسی بحث میں موزوں اور جوتوں کا ذکر بھی ہے۔

تیسرا باب آرائش بدن کے مختلف پہلوؤں سے تعرض کرا ہے۔ اس میں آرائش گیسو کے علاوہ عطریات اور زیورات کے تمدنی و سماجی استعمال کو بھی پیش کیا گیا ہے۔ چوتھا باب عہد نبوی کے مکانات اور ان کے لوازم، ظروف اور اسباب زیست سے بحث کرتا ہے۔ پانچویں باب میں مختلف سماجی تقریبات خوش و غم کا ذکر ہے۔ اس میں مختلف قسم کے کھیلوں کا بھی بیان ہے۔ (مصنف نے اپنی تقدیم، میں مشتملات کتاب کو پانچ ابواب میں تقسیم کیا ہے، لیکن فہرست مضامین میں ان کی تقسیم صرف تین ابواب میں ہے۔)

اس کتاب کی ایک خوبی یہ ہے کہ فاضل مصنف نے اپنے مباحث اور نتائج فکر کی بنیاد کتب حدیث: صحاح صحہ و موطا امام مالک وغیرہ پر رکھی ہے۔ ساہت ہی قدیم مصادر سیرت نبوی و سیرت صحابہ سے بھی بھرپور استفادہ کیا ہے۔ انہوں نے ہر بات کے لیے کثرت سے حوالے دیے ہیں، حتیٰ کہ الفاظ حدیث نقل کرنے کا بھی اہتمام کیا ہے۔ لیکن ساتھ ہی اس کی ایک خرابی بھی ہے۔ جسے فاضل مصنف ضروری خرابی قرار دیتے ہیں کہ اس میں واقعات و بیانات کی بہ کثرت تکرار ہے۔ بعض احادیث کا حوالہ دسیوں دسیوں جگہ آیا ہے۔ شاید مختلف ابواب و فصول میں زیر بحث آنے والے نکات کو مستند و مدلل بنانے کے لیے ایسا کرنا ضروری بھی تھا۔

یہ کتاب تمدن کے تمام پہلوؤں کا احاطہ نہیں کرتی، عہد نبوی کی تجارت تو مصنف نے مستقل کتاب لکھنے کا ارادہ ظاہر کیا ہے۔ مگر یہ عہد نبوی کی زراعت، پیشہ طبابت اور دیگر پیشے، سواریاں، اسلحہ، نظام قضا و سزا اور تمدن کے دیگر مظاہر کے تذکرہ سے بھی خالی ہے۔ اس کا عذر انہوں نے یہ پیش کیا ہے کہ ”کتاب کی ضخامت پہلے ہی زیادہ ہو چکی ہے، دوسرے ابواب تمدن کے لیے جگہ اور ہمت کہاں سے لاتا!!“ (ص: ۱۸)

ضرورت محسوس ہوتی ہے کہ کتاب کے شروع یا آخر میں ایک بحث تمدن کی دینی و شرعی حیثیت پر کی جانی چہاے تھی۔ مصنف نے ازار نبوی پر بحث کے ضمن میں اس کی طرف ہلکا سا اشارہ کیا ہے اور تفصیل کے لیے اپنی کتابوں، مکی عہد نبوی میں اسلامی احکام کا ارتقاء، اور سنتوں کا تنوع کی طرف رجوع کرنے کا مشورہ دیا ہے۔ (ص: ۳۰۵-۳۰۶) اس موضوع پر ان کے بعض بیانات کنفیوژن پیدا کرنے والے ہیں۔ ’ازاز‘ (تہبند) کے استعمال کے سلسلے میں وہ لکھتے ہیں: ”یہ ایک سماجی، تہذیبی اور معاشرتی قدر کا مسئلہ تھا۔ اس کی اپنی حیثیت صرف اتنی ہے کہ وہ لباس نبوی رہا ہے۔ لہذا کوئی شخص صرف متابعت نبوی میں اس کا استعمال کرنا چاہے تو کر سکتا ہے اور اسے اچھا لباس بھی سمجھا جاسکتا ہے، مگر وہ سنت نہیں ہے“ (ص: ۳۰۶) لیکن تھوڑی دیر بعد ہی وہ سرخ لباس استعمال کرنے کو سنت نبوی قرار دینے لگتے ہیں۔ رسول اللہ ﷺ نے ایک موقع پر سرخ جوڑا (حلہ) زیب تن فرمایا تھا۔ محدثین کے نزدیک ایسا آپ نے بیان جواز کے لیے کیا تھا، مگر مصنف فرماتے ہیں کہ: ”وہ محض جواز دکھانے کا معاملہ نہیں بلکہ

خالص سنت نبوی اور ایمانی تقویٰ کا نشان ہے۔ (ص: ۳۳۳)

بعض مقامات پر محسوس ہوتا ہے کہ بیانات میں احتیاط اور تعبیرات میں دقت ملحوظ نہیں رہ سکی ہے۔ مثلاً ایک واقعہ یہ مذکور ہے کہ ”کھانا لگ چکا تھا کہ ایک عورت نے آتے ہی اس پر ہاتھ ڈالنا چاہا۔ آپ ﷺ نے اس کا ہاتھ پکڑ لیا اور فرمایا: ”کہ بسم اللہ کہہ کر کھانا شروع کرو۔“ (ص: ۱۷۳) حدیث میں لفظ جاریتہ ہے۔ اس کا ترجمہ لڑکی یا لونڈی کرنا چاہیے۔ کیونکہ احادیث میں صراحت ہے کہ رسول اللہ ﷺ نے کبھی کسی غیر محرم عورت کا ہاتھ نہیں چھوا۔ ایک جگہ لکھا ہے: ”حضرت ام سلمہؓ نے حضرت ولید مخزومیؓ کی شہادت پر مجلس بکاء برپا کی۔“ (ص: ۲۱۵) آں حضرت نے میت پر نوحہ کرنے سے منع کیا ہے۔ اس لیے یہ تعبیر قابل احتراز ہے۔ ایک جگہ لکھتے ہیں: ”ازواج مطہرات کے مکانات دو سے بڑھتے بڑھتے گیارہ تک پہنچ گئے۔“ (ص: ۲۲۵) جب کہ واقعہ یہ ہے کہ ازواج مطہرات کی تعداد بہ یک وقت نو سے زیادہ کبھی نہیں رہی، اس لیے مکانات بھی نو سے آگے کبھی نہیں بڑھے۔ مشہور صحابی رسول حضرت جابر بن عبد اللہؓ کے بارے میں لکھا ہے کہ ”وہ مدینہ کے مال دار، مخیر اور فیاض لوگوں میں سے تھے (ص: ۸۳: ۱۹۳) احادیث میں مذکور حضرت جابرؓ کے حالات جمع کرنے سے معلوم ہوتا ہے کہ وہ صاحب دل ضرور تھے، مگر صاحب مال نہ تھے۔

کتاب کی بعض بحثیں قارئین کے لیے بڑے خلجان کا باعث ہوں گی، کیونکہ وہ واضح طور پر جادہ اعتدال سے ہٹی ہوئی معلوم ہوتی ہیں۔ مثلاً متعدد احادیث میں صراحت ہے کہ رسول اللہ ﷺ نے ریشم کا استعمال مردوں کے لیے عام حالات میں ممنوع قرار دیا تھا۔ اسی بنا پر محدثین نے اس کی حرمت کی وضاحت کے لیے اپنے اپنے ابواب باندھے ہیں۔ لیکن فاضل مصنف فرماتے ہیں کہ ”متقدمین اور دوسرے محققین نے تحریم ریشم کے ابواب باندھنے سے گریز کیا ہے۔ تحریم کا عنوان و مضمون بعد کے بزرگوں نے ایجاد کیا ہے۔ اس کا بنیادی سبب یہ معلوم ہوتا ہے کہ محدثین کرام کے علم میں یہ بات تھی کہ ریشم کے استعمال کی حرمت نہیں ہے (ص: ۲۲۹-۲۳۰) اس ضمن میں انہوں نے علامہ ابن حجرؒ کی نقل نقل کیا ہے: حمل بعضهم النهی العام فی ذلك علی الکراهة اور اس کا یہ ترجمہ کیا ہے: ”ایک بڑے طبقہ علماء نے اس کو کراہت پر محمول کیا ہے۔“ (ص: ۲۳۰) لفظ ”بعض“ کا ترجمہ، ”بڑے طبقہ علماء“ کرنا ذاتی رجحان کا پتہ دیتا ہے۔ اسی طرح کی بحث سونے (ذہب) کے سلسلے میں بھی کی گئی ہے۔ رسول اللہ ﷺ نے سونے کا استعمال مردوں کے لیے ممنوع قرار دیا تھا۔ لیکن مصنف نے متعدد صحابہ کرام کے نام تحریر کیے ہیں جو وفات نبوی کے بعد بھی سونے کی انگوٹھیاں پہننے رہے، حتیٰ کہ بعض وہ صحابہ بھی جن سے ممانعت کی احادیث مروی ہیں (ص: ۵۱۴-۵۱۷) اس سے غالباً وہ یہ نتیجہ نکالنا چاہتے ہیں کہ تھوڑی مقدار میں سونے کا استعمال مردوں

کے لیے جائز ہے۔ صحیح بات یہ ہے کہ شریعت میں ریشم اور سونا دونوں کا استعمال عام حالات میں مردوں کے لیے ممنوع ہے۔ عہد نبوی میں بسا اوقات ان کی اجازت ضرور دی گئی تھی۔ اس موضوع پر مولانا سید جلال الدین عمری نے اپنے ایک مضمون بعنوان: سامان تعیش اور اسلام (مطبوعہ ماہنامہ برہان، دہلی، جولائی اگست ۱۹۷۸ء، جنوری فروری ۱۹۷۹ء) میں مفصل اور مدلل بحث کی ہے۔ کتاب کے آخر میں ایک بحث مصنف نے موسیقی کی اٹھائی ہے (ص: ۷۵۹-۷۸۰) عہد نبوی میں خوشی و مسرت کے بعض مواقع پر چھوٹی بچیاں یا لونڈیاں دف بجا کر گاتی تھیں۔ آنحضرت ﷺ وہاں موجود رہتے تھے، پھر بھی انہیں منع نہیں فرماتے تھے۔ ہر جگہ مصنف نے موسیقی کا لفظ استعمال کیا ہے۔ اس سے اس بات کا قوی اندیشہ پیدا ہو جاتا ہے کہ قاری یہ آسانی ان واقعات سے موجودہ دور کی موسیقی کا جواز نکال لے۔

فاضل مصنف کا قلم الحمد للہ رواں دواں ہے۔ امید کی جانی چاہیے کہ آئندہ وہ عہد نبوی میں تمدن کے ان پہلوؤں پر بھی تحقیق فرمائیں گے جن پر زیر نظر کتاب میں بحث نہیں کی جاسکی ہے۔